

ဒီမိုကရေစီဒေသန္တရအုပ်ချုပ်ရေးဝန်ကြီးဌာန
(၁၉၅၃ ခုနှစ်၊ ဒီမိုကရေစီဒေသန္တရအုပ်ချုပ်ရေးနည်းဥပဒေများ (အဆက်)။)

အမှတ် ၇

ရန်ကုန်မြို့၊ ၁၃၁၅ ခု၊ ပြာသိုလပြည့်ကျော် ၃ ရက်။

(၁၉၅၄ ခု၊ ဇန်နဝါရီလ ၂၂ ရက်။)

အမှတ် ၇။ ။ ၁၉၅၃ ခုနှစ်၊ ဒီမိုကရေစီဒေသန္တရအုပ်ချုပ်ရေးအက်ဥပဒေပုဒ်မ ၇၃ ဖြင့် အပ်နှင်းထားသော အာဏာကို သုံးစွဲလျက်၊ နိုင်ငံတော် သမ္မတသည်၊ အောက်ပါနည်းဥပဒေများကို ပြုလိုက်သည်။

၁၉၅၃ ခုနှစ်၊ ဒီမိုကရေစီဒေသန္တရအုပ်ချုပ်ရေးနည်းဥပဒေများ (အဆက်)။

အခန်း ၄။

ရွေးကောက်ပွဲအတွက် ကျေညာခြင်းနှင့် အမည်တင်သွင်းခြင်း။

ရွေးကောက်ပွဲကျေညာခြင်း။

- ၁၆။ ။ နည်းဥပဒေ ၁၁ အရ၊ ကျေညာပြီးလျှင်ပြီးခြင်း ရွေးကောက်ပွဲတာဝန်ခံရာထမ်းသည်၊ ရွေးကောက်ပွဲကြီးကြပ်အုပ်ချုပ်ရေးရာထမ်း၏ ညွှန်ကြားချက်အရ၊ မိမိ၏နယ်အတွင်းရှိ ကျေးရွာအသီးသီးနှင့် ရပ်ကွက်အသီးသီးအတွက် လူကြီးများ ရွေးကောက်မည့်အကြောင်းနှင့် အရွေးခံသူများ၏ အမည် တင်သွင်းလွှာ များ တင်သွင်းနိုင်ကြောင်းကို အောက်ပါအချက်အလက်များ ဖော်ပြ၍ သတ်မှတ်ထားသည့် ပုံစံအမှတ် ၅ အတိုင်း ထုတ်ပြန်ကျေညာရမည်။
- ဤကဲ့သို့ ထုတ်ပြန်ကျေညာသောနေ့သည်၊ ရွေးကောက်ပွဲကျင်းပရန် သတ်မှတ်သောနေ့မတိုင်မီ အနည်းဆုံး ရက်ပေါင်း ဆယ်ရက်ကြိုတင်၍ သတ်မှတ်သောနေ့ဖြစ်စေရမည်။
- (က) ရွေးကောက်တင်မြှောက်ရမည့် လူကြီးဦးရေ။
- (ခ) အရွေးခံသူများ၏အမည်တင်သွင်းလွှာများကို လက်ခံမည့် ရာထမ်းနှင့် လက်ခံမည့်နေရာ။
- (ဂ) အရွေးခံသူများ၏ အမည်တင်သွင်းလွှာများကို တင်သွင်းနိုင်သည့် အချိန်နှင့်တင်သွင်းရန် သတ်မှတ်သည့်နောက်ဆုံးနေ့ (ထိုနေ့သည် ဤနည်းဥပဒေအရ ထုတ်ပြန်ကျေညာသည့်နေ့ နောက်တနေ့မှစ၍၊ ရေ တွက်ရသော ဆယ့်ငါးရက်မြောက်သောနေ့ဖြစ်ရမည်)။
- (ဃ) အမည်တင်သွင်းလွှာများကို စစ်ဆေးမည့်နေ့ (ထိုနေ့သည်အမည်တင်သွင်းလွှာကို နောက်ဆုံးလက်ခံ မည့်နေ့ နောက်သုံးရက်မြောက်သောနေ့ဖြစ်ရမည်)။
- (င) အမည်တင်သွင်းလွှာကို နုတ်သိမ်းရန်နေ့ (ထိုနေ့သည် အမည်တင်သွင်းလွှာကို စစ်ဆေးသည့်နေ့ နောက်တနေ့ဖြစ်စေရမည်)။

(စ) အမည်တင်သွင်းလွှာများကို အတည်ပြုမည့်နေ့ (ထိုနေ့သည့် အမည်တင်သွင်းလွှာများကို စစ်ဆေး မည့် နေ့ နောက်နှစ်ရက် မြောက်သောနေ့ဖြစ်ရမည်)။

(ဆ) ရွေးကောက်ပွဲကျင်းပမည့်နေ့ (ထိုနေ့သည့် အမည်တင်သွင်းလွှာများကို အတည်ပြုသည့်နေ့ နောက် တနေ့မှစ၍၊ ရေတွက်ရသော ဆယ်ရက်ထက်မစောစေရ)။

အမည်တင်သွင်းလွှာလက်ခံစစ်ဆေးရန်တာဝန်။

၁၇။ ။ အမည်တင်သွင်းလွှာများကို လက်ခံခြင်း၊ စစ်ဆေးခြင်းနှင့်အတည်ပြုခြင်းတို့ကို ရွေးကောက်ပွဲ တာဝန်ခံ ရာထမ်းကသော်၎င်း၊ ရွေးကောက်ပွဲကြီးကြပ်အုပ်ချုပ်ရေးရာထမ်းကအမိန့်စာဖြင့် အာဏာ လွှဲအပ်ခန့်ထားသော ရာထမ်းကသော်၎င်း မြို့နယ် ကောင်စီရုံးစိုက်ရာဌာန (ပဌမရွေးကောက်ပွဲအတွက် မြို့ပိုင်ရုံးစိုက်ရာဌာန) တွင် ဆောင်ရွက်ရမည်။ ထိုအာဏာလွှဲအပ်ခန့်ထားခြင်းခံရသော ရာထမ်းသည် ပြည်ထောင်စုအစိုးရ၏၊ သို့တည်းမဟုတ် ပြည်နယ်အစိုးရ၏ဝန်ထမ်း (အောက်တန်း) ထက် မနိမ့်သော ရာထမ်းများဖြစ်စေရမည်။

အရွေးခံသူများ၏ အရည်အချင်း။

၁၈။ ။ အက်ဥပဒေပုဒ်မ ၁၁ အရ၊ အောက်ဖော်ပြပါ အရည်အချင်းများနှင့် ပြည့်စုံသောသူသည် ကျေးရွာ ကောင်စီလူကြီးရွေးကောက်ပွဲတွင်၊ သို့တည်းမဟုတ် ရပ်ကွက်ကော်မတီလူကြီးရွေးကောက်ပွဲတွင် အရွေးခံ နိုင်သည်။

(က) နည်းဥပဒေ ၈(၁)အရ၊ မဲစာရင်းတွင် အမည်ပါဝင်သူ။

(ခ) မဲစာရင်းပြုလုပ်ရန် သတ်မှတ်သောနေ့တွင် အသက် ၂၁ နှစ်ပြည့်သူ၊ ထို့ပြင်

(ဂ) ပါလီမန်လွှတ်တော်တရပ်ရပ်၏ အမတ်အဖြစ် အရွေးခံသူများအတွက် အရည်အချင်းပျက်ယွင်းသည် ဟု ဖွဲ့စည်းအုပ်ချုပ်ပုံအခြေခံဥပဒေပုဒ်မ ၇၄ ၏ ပြဋ္ဌာန်းချက်များအရ၊ အရည်အချင်းပျက်ယွင်းခြင်းမရှိ သူ။

အရွေးခံလိုသူကိုအဆိုသွင်းခြင်း၊ ထောက်ခံခြင်း။

၁၉။ ။ (၁) အရွေးခံသူ၏အမည်ကို သက်ဆိုင်ရာ မဲဆန္ဒနယ်၏ မဲစာရင်းတွင် အမည်ပါရှိကြသူတဦးက အဆိုသွင်း၍၊ တဦးက ထောက်ခံပြီးလျှင် အမည်တင်သွင်းလွှာတွင် လက်မှတ်ထိုးကြရမည်။ အမည် တင်သွင်းလွှာသည် သတ်မှတ်ထားသည့် ပုံစံအမှတ် ၆ အတိုင်းဖြစ်ရမည်။

ထိုပုံစံကို ရွေးကောက်ပွဲတာဝန်ခံ ရာထမ်းကသော်၎င်း၊ နည်းဥပဒေ ၁၇ အရ၊ အာဏာလွှဲအပ်ခန့်ထား ခြင်းခံရသော ရာထမ်းကသော်၎င်း အမည်တင်သွင်းလွှာ ပုံစံအတွက် လျှောက်ထားသော မဲဆန္ဒရှင်များ အား၊ ထုတ်ပေးရမည်။

(၂) အမည်တင်သွင်းလွှာတွင် အရွေးခံသူက အမည်တင်သွင်းခြင်းကို သဘောတူကြောင်း မိမိကိုယ်တိုင် လက်မှတ်ထိုးရမည်။

(၃) အမည်တင်သွင်းလွှာ၌၊ လက်မှတ်ထိုးရမည့်သူတို့သည် တရားသူကြီးတဦးဦး၏ရှေ့၌ လက် မှတ်ထိုးကြရမည်။ လက်မှတ်ထိုးခြင်းကို အသိအမှတ်ပြုသော တရားသူကြီးက မိမိ၏ရှေ့၌ ထိုးသော လက်မှတ်များသည် မှန်ကန်ကြောင်း ဝန်ခံလက်မှတ်ထိုး၍ မိမိ၏ရုံးတံဆိပ်ခပ်နှိပ်ရမည်။

အဆိုသွင်းခြင်း၊ ထောက်ခံခြင်းကို ကန့်သတ်ခြင်း။

၂၀။ ။ (၁) မဲစာရင်း၌ အမည်ပါရှိနေ၍ ထိုမဲစာရင်းဆိုင်ရာ မဲဆန္ဒနယ်အတွက် ရွေးကောက်ပွဲတွင် မဲပေး ပိုင်ခွင့်ရှိသောသူသည် ထိုမဲဆန္ဒနယ်၌ ရွေးကောက်ရန်ဖြစ်သော လူကြီးနေရာရှိသလောက် တင်သွင်း ရမည်ဖြစ်သောအမည်တင်သွင်းလွှာများ၌သာလျှင် အဆိုသွင်းသူအဖြစ်ဖြင့်သော်၎င်း၊ ထောက်ခံသူအဖြစ် ဖြင့်သော်၎င်း လက်မှတ်ထိုးနိုင်သည်။

(၂) အမည်တင်သွင်းရာ၌ အမည်တင်သွင်းလွှာပုံစံတခုတွင် အရွေးခံသူတဦးအတွက်သာလျှင် အဆိုသွင်း ခြင်း၊ ထောက်ခံခြင်းပြုရမည်။

အမည်တင်သွင်းလွှာတင်သွင်းခြင်း။

၂၁။ ။ (၁) အမည်တင်သွင်းလွှာကို အရွေးခံသူကိုယ်တိုင်ကဖြစ်စေ၊ မိမိကိုအဆိုသွင်းသူနှင့်ထောက်ခံသူ က ဖြစ်စေ နည်းဥပဒေ ၁၆အရ၊ သတ်မှတ်ကျေညာထားသည့်အတိုင်း ရွေးကောက် ပွဲတာဝန်ခံ ရာထမ်းထံသို့သော်၎င်း၊ နည်းဥပဒေ ၁၇အရ၊ အာဏာလွှဲအပ် ခန့်ထားခြင်းခံရသော ရာထမ်း ထံသို့သော်၎င်း တင်သွင်းရမည်။

(၂) ရွေးကောက်ပွဲတာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ၊ အာဏာလွှဲအပ်ခန့်ထား ခြင်းခံရသော ရာထမ်းသည်၊ အမည်တင်သွင်းလွှာကို ရရှိသောအခါ ထိုအမည်တင်သွင်းလွှာ၌ အမှတ်စဉ် ရေးသားပြီးလျှင် ထိုအမည်တင်သွင်းလွှာရရှိသောနေ့ရက်၊ အချိန်တို့ကို မှတ်တမ်းတင်၍ လက်မှတ်ထိုးရ မည်။ ဤကဲ့သို့ လက်ခံရရှိကြောင်းပြောစာတစောင်ကို တင်သွင်းသူအား ပေးရမည်။ အမည်တင်သွင်းလွှာ များကို တင်သွင်းရန် သတ်မှတ်ထားသည့်ကာလ ကုန်ဆုံးသည့်အခါ လက်ခံရရှိသောအမည်တင်သွင်း လွှာများ၌ ပါရှိသည့်အတိုင်း အရွေးခံသူများ၏အမည်၊ အဆိုသွင်းသူများနှင့် ထောက်ခံသူများ၏အမည်၊ ၎င်းတို့၏နေရပ်နှင့်မဲစာရင်းပါ အမှတ်နှင့်တကွ အစုံအလင်ဖော်ပြသောစာရင်းကို လက်ခံရရှိသည့် အမှတ် စဉ်အတိုင်းပြုလုပ်၍၊ ဆောလျင်စွာ ကျေညာရမည်။

အမည်တင်သွင်းလွှာစစ်ဆေးခြင်း။

၂၂။ ။ (၁) ရွေးကောက်ပွဲတာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ၊ အာဏာလွှဲအပ် ခန့်ထားခြင်းခံရသော ရာထမ်းသည် နည်းဥပဒေ ၁၆အရ၊ သတ်မှတ်ကျေညာထားသည့်နေ့တွင် နည်းဥပ ဒေ ၂၁အရ၊ တင်သွင်းထားသော အမည်တင်သွင်းလွှာအားလုံးကို ကြည့်ရှုစစ်ဆေးရမည်။

အရွေးခံသူများနှင့်အဆိုသွင်းသူ၊ ထောက်ခံသူများသည် ထိုသို့ကြည့်ရှုစစ်ဆေးရာသို့ လာရောက်၍အမည် တင်သွင်းလွှာများကို ထိုရာထမ်း၏ရှေ့တွင် ကြည့်ရှုစစ်ဆေးနိုင်ခွင့်ရှိသည်။

(၂) ရွေးကောက်ပွဲတာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ၊ အာဏာလွှဲအပ်ခန့်ထား ခြင်းခံရသောရာထမ်းသည်၊ အမည်တင်သွင်းလွှာများကို ကြည့်ရှုစစ်ဆေးပြီးလျှင် အရွေးခံသူတဦးဦးက ကန့်ကွက်သောကြောင့်သော်၎င်း၊ မိမိ၏ သဘောအရသော်၎င်း အမည်တင်သွင်းလွှာကို အောက်ပါအ ကြောင်းပြချက်တရပ်ရပ်ကြောင့်ဖြစ်စေ၊ အများကြောင့်ဖြစ်စေ ပယ်နိုင်သည်။

(က) အရွေးခံသူသည်၊ နည်းဥပဒေ ၁၈အရ၊ သတ်မှတ်ထားသည့်အရည်အချင်းများနှင့်မပြည့်စုံဟူသော အကြောင်းပြချက်၊ သို့တည်းမဟုတ်

- (ခ) အမည်တင်သွင်းလွှာတွင် အရွေးခံသူကို ဖော်ပြထားသော အချက်အလက်များသည်၊ မဲစာရင်းရှိ အချက်အလက်များနှင့် မကိုက်ညီဟူသောအကြောင်းပြချက်၊ သို့တည်းမဟုတ်
- (ဂ) အမည်တင်သွင်းလွှာတွင်ပါရှိသော အဆိုသွင်းသူနှင့်ထောက်ခံသူတို့ကို ဖော်ပြထားသော အချက်အလက်များသည်၊ မဲစာရင်းရှိ အချက်အလက်များနှင့်မကိုက်ညီဟူသောအကြောင်းပြချက်၊ သို့တည်းမဟုတ်
- (ဃ) အရွေးခံသူ အဖြစ်ဖြင့်၊ သို့တည်းမဟုတ် အဆိုသွင်းသူအဖြစ်ဖြင့်၊ သို့တည်းမဟုတ် ထောက်ခံသူအဖြစ်ဖြင့် ရေးထိုးသောလက်မှတ်သည်၊ နည်းဥပဒေ ၁၉ (၃)နှင့် မညီညွတ်ဟူသော အကြောင်းပြချက်၊ သို့ တည်းမဟုတ်
- (င) နည်းဥပဒေ ၁၉အရ အမည်တင်သွင်းရာတွင် လိုအပ်သည့်အတိုင်း ဆောင်ရွက်ရန် ပျက်ကွက်သည် ဟူသောအကြောင်းပြချက်။

- (၃) အဆိုသွင်းသူ တဦးအဖြစ်ဖြင့်၊ သို့တည်းမဟုတ် ထောက်ခံသူအဖြစ်ဖြင့် ရွေးကောက်ရမည့်လူကြီး ဦး ရေထက်ပို၍ တင်သွင်းသောအမည် တင်သွင်းလွှာများ၌ လက်မှတ်ရေးထိုးခဲ့သော်၊ ထိုလက်မှတ်များအ နက် ရွေးကောက်ရမည့် လူကြီးဦးရေရှိသလောက်ဦးစွာ လက်ခံရရှိသော အမည်တင်သွင်းလွှာများတွင်ပါ ရှိသည့် လက်မှတ်များကိုသာ အသိအမှတ်ပြုရမည်။ အသိအမှတ်ပြုခြင်းမခံရသော လက်မှတ်များပါရှိ သည့်အမည်တင်သွင်းလွှာများကို ပယ်ရမည်။
- (၄) အဆိုသွင်းသူသည်၊ သို့တည်းမဟုတ် ထောက်ခံသူသည်၊ အမည်တင်သွင်းလွှာတွင် လက်မှတ်ရေးထိုး သောနေ့၌ အရည်အချင်းနှင့်ပြည့်စုံသူများဖြစ်ခဲ့သော်၊ ထိုနေ့နောက်မှ အရည်အချင်းပျက်ယွင်းခဲ့လျှင်၊ ထိုကဲ့သို့ အရည်အချင်းပျက်ယွင်းမှုကြောင့် အမည်တင်သွင်းလွှာကို မပယ်ရ။
- (၅) အရွေးခံသူတဦး၏ စည်းကမ်းကျနစွာ တင်သွင်းသော အမည်တင်သွင်းလွှာတစောင်သည်၊ အတည် ပြုခြင်းခံရလျှင်၊ ချို့ယွင်းသောအခြားအမည်တင်သွင်းလွှာကြောင့် ထိုသူ၏စည်းကမ်းကျနသော တင် သွင်းလွှာကို မပယ်ရ။
- (၆) အမည်တင်သွင်းလွှာတွင် သတ်ပုံသတ်ညွှန်း အမှားမျိုးကဲ့သို့ အရေးအကူးချို့ငဲ့ချက်ကြောင့် ထိုအ မည် တင်သွင်းလွှာကို မပယ်ရ။

အမည်တင်သွင်းလွှာ လက်ခံရအတည်ပြုခြင်း။

၂၃။ ။ ရွေးကောက်ပွဲတာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ အာဏာလွှဲအပ်ခန့် ထားခြင်းခံရသော ရာထမ်းသည်၊ အမည်တင်သွင်းလွှာများကို ကြည့်ရှုစစ်ဆေးပြီးလျှင်ပြီးခြင်း၊ လက်ခံ လျှင် လက်ခံသည်ဟု၊ သို့တည်းမဟုတ် ပယ်လျှင် ပယ်သည်ဟု အကြောင်းပြချက်အကျဉ်းချုပ်နှင့်တကွ သက်ဆိုင်ရာအမည်တင်သွင်းလွှာတွင် မှတ်တမ်းတင်၍ ဆုံးဖြတ်ချက်ချရမည်။ ထိုဆုံးဖြတ်ချက်ကို ရောက်ရှိနေသော သက်ဆိုင်ရာသူများအား ချက်ခြင်းထုတ်ဖော်ပြောကြားရမည်။

အမည်တင်သွင်းလွှာ နုတ်သိမ်းခြင်း။

၂၄။ ။ အရွေးခံသူတဦးသည်၊ အရွေးခံသူအဖြစ်ကို နုတ်သိမ်းလိုလျှင်၊ သတ်မှတ်ထားသည့် ပုံစံအမှတ် ၇ အတိုင်း ရေးသားလက်မှတ်ထိုး၍၊ အမည်တင်သွင်းလွှာများကို ကြည့်ရှုစစ်ဆေးရန် သတ်မှတ်သောနေ့၏ နောက်တနေ့ ညနေ ၄ နာရီမတိုင်မီ၊ မိမိကိုယ်တိုင်က ရွေးကောက်ပွဲ တာဝန်ခံရာထမ်းထံသို့ဖြစ်စေ၊ နည်း ဥပဒေ ၁၇အရ၊

အာဏာလွှဲအပ်ခန့်ထားခြင်းခံရသော ရာထမ်းထံသို့ဖြစ်စေ ထိုနုတ်သိမ်းစာကို ပေးပို့ခြင်း ဖြင့် အရွေးခံသူအဖြစ်မှ နုတ်သိမ်းနိုင်သည်။

ထိုသို့ နုတ်သိမ်းပြီးသော အရွေးခံသူအား နုတ်သိမ်းခြင်းကို ပယ်ဖျက်စေရန် ခွင့်မပြုရ။

အရွေးခံသူများ၏ နောက်ဆုံးစာရင်း ကျေညာခြင်း။

၂၅။ ။ ရွေးကောက်ပွဲတာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ အာဏာလွှဲအပ်ခန့်ထားခြင်းခံရသောရာထမ်းသည်၊ နုတ်သိမ်းပြီးသော အရွေးခံသူနှင့် ပတ်သက်သည့် အမည်တင်သွင်းလွှာ များကိုချန်လှပ်ပြီး အတည်ပြုလက်ခံသည့် အမည်တင်သွင်းလွှာများနှင့် စပ်လျဉ်းသည့် အရွေးခံသူများ ၏စာရင်းကို သတ်မှတ်ထားသည့်ပုံစံအမှတ် ၈ အတိုင်း ပြုလုပ်၍ လူအများသိမြင်နိုင်သော နေရာ၌ ကပ်ထားကျေညာရမည်။ နောက်ဆုံးစာရင်းအရ ဆောင်ရွက်ခြင်း။

၂၆။ ။ ရွေးကောက်ပွဲ တာဝန်ခံရာထမ်းသည်၊ အတည်ပြုပြီးသော အမည်တင်သွင်းလွှာ နောက်ဆုံးစာ ရင်းအရ အောက်ပါအတိုင်း ဆောင်ရွက်ရမည်။

(က) မဲဆန္ဒနယ်တနယ်အတွက် အရွေးခံသူဦးရေသည်၊ ရွေးကောက်ရမည့် လူကြီးအရေအတွက်ထက် မပို လျှင်၊ ထိုအမည်တင်သွင်းလွှာများအရ အရွေးခံသူများကို သက်ဆိုင်ရာ မဲဆန္ဒနယ်အတွက် အရွေးခံရ သည်ဟု ကျေညာရမည်။

(ခ) မဲဆန္ဒနယ်တနယ်အတွက် အရွေးခံသူဦးရေသည်၊ ရွေးကောက်ရမည့် လူကြီးအရေအတွက်အောက် နည်းနေလျှင်၊ ရွေးကောက်ရန် ကျန်ရှိသေးသောလူကြီးနေရာအတွက် နည်းဥပဒေ ၁၆ အရ ထပ်မံကျေညာ၍ ထိုနည်းဥပဒေနှင့်တဆက်တည်းဖြစ်သော နည်းဥပဒေများအရ ဆက်လက်ဆောင်ရွက်ရမည်။

(ဂ) မဲဆန္ဒနယ်တနယ်အတွက် အရွေးခံသူဦးရေသည်၊ ရွေးကောက်ရမည့် လူကြီးအရေအတွက်ထက် ပို နေလျှင်၊ ရွေးကောက်ပွဲကျင်းပမည့် အကြောင်းကို သက်ဆိုင်ရာဒေသတွင် လူအများသိရှိစေရန် အောက် ပါအချက်အလက်များပါရှိသောသတ်မှတ်ထားသည့် ပုံစံ အမှတ်၉ ဖြင့်ကျေညာရမည်။

(၁) ရွေးကောက်ပွဲကျင်းပမည့်နေ့ [ထိုနေ့သည် နည်းဥပဒေ ၁၆ (ဆ)အရ သတ်မှတ်ထားသောနေ့ဖြစ် ရမည်]။

(၂) မဲဆန္ဒပေးရန်အချိန် (ထိုအချိန်သည်၊ နံနက် ၇ နာရီမှ ညနေ ၃ နာရီအထိ အချိန်အတွင်းဖြစ်ရမည်)။

(၃) ရွေးကောက်ရမည့် လူကြီးအရေအတွက်။

(၄) အရွေးခံမည့်သူတို့၏ အမည်နှင့် ၎င်းတို့၏ မဲပုံးအရောင်အမှတ်အသားများ။

နောက်ဆုံးစာရင်းအရ အရွေးခံရသူတို့၏ အမည်ကိုအစီရင်ခံခြင်း။

၂၇။ ။ ရွေးကောက်ပွဲတာဝန်ခံရာထမ်းသည်၊ နည်းဥပဒေ ၂၆ (က)နှင့် (ခ)အရ အရွေးခံရသည်ဟု ကျေညာပြီးဖြစ်သော သူများ၏အမည်များကို ခရိုင်ကောင်စီသို့ (ပဌမရွေးကောက်ပွဲအတွက် ခရိုင်ဝန်ထံသို့) အစီရင်ခံရမည်။ အရွေးခံသူသေဆုံးခြင်း။

၂၈။ ။ အတည်ပြုပြီးသော တင်သွင်းလွှာ နောက်ဆုံးစာရင်းအရ အရွေးခံသူတဦးသည်၊ ရွေးကောက်ပွဲ မတိုင်မီသေဆုံးခဲ့သော်၊ ထိုသို့သေဆုံးခြင်းကို အကြောင်းပြ၍ ရွေးကောက်ပွဲကို မရွေးဆိုင်းရ။

အရွေးခံသူတဦးဦးသေဆုံးသဖြင့်၊ ကျန်ရှိနေသော အရွေးခံသူဦးရေသည်၊ ရွေးကောက်ရမည့် လူကြီးအ
ရေအတွက်ထက်မပိုလျှင်၊ ရွေးကောက်ပွဲတာဝန်ခံရာထမ်းသည်၊ နည်းဥပဒေ ၂၆ (က) နှင့် (ခ)အရ လိုက်
နာဆောင်ရွက်ရမည်။

ဖြည့်သွင်းခန့်ထားခြင်း။

၂၉။ ။ (၁) ပဌမရွေးကောက်ပွဲအတွက်ဖြစ်စေ၊ ငါးနှစ်တကြိမ်ရွေးကောက်ပွဲအတွက်ဖြစ်စေ၊ ကြားဖြတ်
ရွေးကောက်ပွဲအတွက်ဖြစ်စေ မဲဆန္ဒနယ်တနယ်သည်၊ သတ်မှတ်ထားသည့် လူကြီးဦးရေကို သတ်မှတ်
ထားသည့်အချိန်ကာလအတွင်း ပြည့်စုံအောင် ရွေးကောက်ခြင်းမပြုလျှင်၊ ရွေးကောက်ပွဲတာဝန်ခံရာထမ်း သည်၊
လစ်လပ်သော လူကြီးနေရာအတွက် အရွေးခံသူအမည်တင်သွင်းလွှာများကို တင်သွင်းရန် နည်းဥပဒေ ၁၆အရ
ဒုတိယအကြိမ်ကျေညာရမည်။
ယင်းကဲ့သို့ ဒုတိယအကြိမ်ကျေညာ၍ ဆက်လက်ဆောင်ရွက်ရာတွင် သတ်မှတ်ထားသောလူကြီးဦးရေကို
သတ်မှတ်ထားသည့်အချိန်ကာလအတွင်းပြည့်စုံအောင် ရွေးကောက်ခြင်းမပြုခဲ့လျှင်၊ အက်ဥပဒေပုဒ်မ ၆၈၊ ခြွင်း ချက်အရ၊
နိုင်ငံတော်သမ္မတသည်၊ လစ်လပ်နေသော လူကြီးနေရာတွင် သက်ဆိုင်ရာ မဲဆန္ဒ နယ်မှ အရွေး ခံပိုင်ခွင့်ရှိသူကို
ဖြည့်သွင်းခန့်ထားနိုင်သည်။

မှတ်ချက် ။ ။နည်းဥပဒေ ၂၆ (ခ)အရ ဆက်လက်ဆောင်ရွက်ခြင်းကိုလည်း ဤနည်းဥပဒေအရ၊ ဒုတိယ အကြိမ်
ရွေးကောက်ပွဲကျင်းပသည်ဟုမှတ်ယူရမည်။

(၂) နည်းဥပဒေခွဲ (၁)အရ၊ ဖြည့်သွင်းခန့်ထားခြင်းခံရသော လူကြီးသည်၊ ထိုနေရာအတွက် နည်းဥပဒေ များနှင့်အညီ
လူကြီးတဦးရွေးကောက်တင်မြှောက်ပြီးသည်အထိဆောင်ရွက်ရမည်။ သို့ရာတွင် ဖြည့်သွင်း
ခန့်ထားခြင်းခံရသောလူကြီးသည်၊ ထိုနေရာတွင် ၆ လထက်မနည်း ဆောင်ရွက်ရမည်။

(၃) နိုင်ငံတော်သမ္မတက နည်းဥပဒေခွဲ (၁)အရ၊ ဖြည့်သွင်းခန့်ထားသော လူကြီးသည်၊ ကျေးရွာကောင်စီ အတွက်ဖြစ်ပါမူ၊
သက်ဆိုင်ရာမြို့နယ်ကောင်စီက ခရိုင်ကောင်စီမှတဆင့်၊ ရပ်ကွက်ကော်မတီအတွက်ဖြစ် ပါမူ၊ သက်ဆိုင်ရာ
မြို့မကောင်စီက မြို့နယ်ကောင်စီနှင့် ခရိုင်ကောင်စီမှ တဆင့်ထောက်ခံသူဖြစ်ရမည်။

အခင်း ၅။

မဲပေးခြင်း။

ရွေးကောက်ပွဲအတွက် အစီအစဉ်။

၃၀။ ။(၁) ရွေးကောက်ပွဲ တာဝန်ခံရာထမ်းသည်၊ သို့တည်းမဟုတ် နည်းဥပဒေ ၁၇အရ၊ အာဏာလွှဲအပ် ခန့်ထားခြင်းခံရသော
ရာထမ်းသည်၊ ရွေးကောက်ပွဲ ကျင်းပရန်အတွက် အောက်ဖော်ပြပါ အစီအစဉ်တို့ကို ကြိုတင်၍စီမံဆောင်ရွက်ထားရမည်။

(က) မဲဆန္ဒနယ်တနယ်အတွက် မဲရုံထားရှိရန် သင့်တော်သောနေရာကို သက်ဆိုင်ရာမဲဆန္ဒနယ်မှ အရွေး
ခံသူများနှင့်တိုင်ပင်၍ ရွေးချယ်ရမည်။

ဤကဲ့သို့ မဲရုံနေရာကို တိုင်ပင်၍ရွေးချယ်ရာတွင် အငြင်းဖြစ်ပွားခဲ့လျှင်၊ ရွေးကောက်ပွဲတာဝန်ခံရာထမ်း က၊

သို့တည်းမဟုတ် နည်းဥပဒေ ၁၇အရ၊ အာဏာလွှဲအပ်ခန့်ထားခြင်းခံရသောရာထမ်းက သင့်တော် သောနေရာကို ရွေးချယ်သတ်မှတ်ရမည်။ ထိုသို့ရွေးချယ်သတ်မှတ်ပေးရာတွင် မဲချ၍ ရွေးချယ်သတ်မှတ် ရန်လိုအပ်ပါက မဲချ၍ရွေးချယ်သတ်မှတ်ရမည်။ ဤကိစ္စနှင့် စပ်လျဉ်း၍ ထိုရာထမ်း၏ ဆုံးဖြတ် ချက်သည် နောက်ဆုံးအတည်ဖြစ်ရမည်။

ရပ်ကွက်များအတွက် မဲဆန္ဒရှင်ဦးရေ တထောင့်ငါးရာလျှင် အနည်းဆုံးမဲရုံတရံစီထားရှိရမည်။ ကျေးရွာ များအတွက် မဲဆန္ဒရှင်ဦးရေတထောင်လျှင် အနည်းဆုံး မဲရုံတရံစီထားရှိရမည်။

(ခ) ပါလီမန်ရွေးကောက်ပွဲတွင် အသုံးပြုသော မဲပုံးနှင့်အလားတူ မဲပုံးများကို လုံလောက်စွာထားရှိရ မည်။

(ဂ) နိုင်ငံတော်သမ္မတကသတ်မှတ်သည့် ပုံစံအတိုင်း ပြုလုပ်ထားသော မဲပြားများလုံလောက်စွာထားရှိရ မည်။

(ဃ) အရွေးခံသူအသီးသီးအတွက် မဲပုံးဆေးရောင်နှင့်အမှတ်အသားကို ရွေးချယ်သတ်မှတ်ရမည်။ ဤ ကိစ္စအတွက် အရွေးခံသူများနှင့်တိုင်ပင်၍ ရွေးချယ်ရမည်။

မဲပုံးတခုနှင့်တခု၏ ဆေးရောင်ချင်း၊ အမှတ်အသားချင်းဆင်တူရိုးမှားမဖြစ်စေရ။ အရွေးခံသူတို့၏ဆန္ဒ ကိုလိုက်လျောနိုင်သမျှ လိုက်လျောခွဲခြားသိမြင်နိုင်သော ဆေးရောင်များနှင့် အမှတ်အသားများကို သတ် မှတ်ပေးရမည်။ ထိုသို့သတ်မှတ်ပေးရာတွင် မဲချရန် လိုအပ်ပါက မဲချပေးရမည်။ ဤကိစ္စနှင့်စပ်လျဉ်း၍ ရွေးကောက်ပွဲတာဝန်ခံရာထမ်း၊ သို့တည်းမဟုတ် ထိုရာထမ်းက ဤကိစ္စအလို့ငှါ ခန့်ထားသူ၏ ဆုံးဖြတ် ချက်သည် နောက်ဆုံးအတည်ဖြစ်ရမည်။ ဤသို့ဆုံးဖြတ်ပြီးလျှင် အရွေးခံသူများအား သတ်မှတ်ပြီးသော ဆေးရောင်များနှင့် အမှတ်အသားများကို ထုတ်ဖော်ပြောပြရမည်။

(င) မဲရုံအသီးသီးအတွက် မဲရုံမှူးတဦးစီနှင့် မဲရုံမှူးအား ကူညီသူနှစ်ဦးကို သတ်မှတ်ထားသည့် ပုံစံအ မှတ် ၁၀ အတိုင်း ခန့်စာရေး၍ခန့်ထားရမည်။

(စ) အရွေးခံသူများကို သတ်မှတ်ထားသည့် ပုံစံအမှတ် ၁၁ အတိုင်းရေး၍ လက်မှတ်ထုတ်ပေးရမည်။

(၂) နည်းဥပဒေခွဲ (၁)၊ အပိုဒ် (က) နှင့် (ဃ)တွင် ဖော်ပြပါကိစ္စအရပ်ရပ်ကို နည်းဥပဒေ ၂၆၊ အပိုဒ် (ဂ) အရ ထုတ်ပြန်သော ကြော်ငြာစာတွင် ထည့်သွင်းဖော်ပြနိုင်အောင် ကြိုတင်၍ဆောင်ရွက်ရမည်။

(၃) အရွေးခံသူများသည်၊ မဲရုံ၌ မိမိတို့၏ ကိုယ်စားဆောင်ရွက်ရန် မဲရုံကိုယ်စားလှယ်အသီးသီးကို သတ်မှတ်ထားသည့် ပုံစံအမှတ် ၁၂ အတိုင်း ခန့်စာရေး၍ခန့်ထားရမည်။ ထိုခန့်စာ၏မိတ္တူတစောင်ကို သက်ဆိုင်ရာ မဲရုံမှူးအား၊ ကြိုတင်၍ ပေးပို့ထားရမည်။

မဲရုံအစီအစဉ်။

၃၁။ (၁) ရွေးကောက်ပွဲကျင်းပမည့်နေ့တွင်၊ မဲစ၍ပေးရန် ကန့်သတ်ထားသော အချိန်မတိုင်မီ မဲရုံမှူး သည်၊ မဲရုံသို့ ကြိုတင်ရောက်ရှိပြီးလျှင် ရောက်ရှိလာသော အရွေးခံသူများ၊ သို့တည်းမဟုတ် မဲရုံကိုယ်စား လှယ်များ၏ရှေ့တွင် အောက်ပါဝတ်တရားတို့ကို ဆောင်ရွက်ရမည်။

(က) မဲရုံရှိလျှို့ဝှက်သော မဲပေးခန်း၏လုံခြုံမှုကိုစစ်ဆေးခြင်း။

(ခ) မဲပုံးများကို ဖွင့်လှစ်စစ်ဆေး၍ ပြန်လည်ပိတ်ဆို့ချိတ်ဆိပ်ရိုက်နှိပ်ပြီးလျှင် မဲပေးခန်းထဲ၌ ထားရှိ ခြင်း။

(၂) မဲရုံမှူးသည်၊ မဲရုံအတွင်းသို့ အောက်ပါပုဂ္ဂိုလ်များမှတစ်ပါးအခြားသူများကို ဝင်ခွင့်မပြုရ။

မဲရုံမှူးအား ကူညီရန်ခန့်ထားသူများ၊ အရွေးခံသူများနှင့် ထိုသူတို့၏မဲရုံကိုယ်စားလှယ်များ၊ တာဝန်ကျ သောအစိုးရ ရာထမ်းမှုထမ်းများနှင့် မဲဆန္ဒရှင်အမှန်ဟုတ် မဟုတ် ညွှန်ပြနိုင်စေရန် မဲရုံမှူးက ခွင့်ပြုထား သောသူများ။

မဲရုံတွင် အနှောက်အယှက်ပြုခြင်း။

၃၂။ ။ မည်သူမဆို မဲရုံတွင် မဖွယ်မရာသောအမှုကို ပြုလျှင်ဖြစ်စေ၊ မဲရုံမှူး၏၊ သို့တည်းမဟုတ် မဲရုံမှူး အဖြစ်ဖြင့် မဲရုံမှူး၏ အလုပ်ဝတ်တရားကို ကူညီဆောင်ရွက်နေသူ၏ တရားသောအမိန့်ကိုဖြစ်စေ မနာခံ လျှင်၊ ထိုသူအားမဲရုံမှူး၏ သို့တည်းမဟုတ် မဲရုံမှူးအဖြစ်ဖြင့်မဲရုံမှူး၏ ဝတ်တရားကို ကူညီဆောင်ရွက် နေသူ၏ အမိန့်ဖြင့် ရဲအရာရှိက ဖယ်ရှားရမည်။

သို့ရာတွင် မဲပေးခွင့်ရှိသော မဲဆန္ဒရှင်တဦးအား၊ မည်သည့်မဲရုံ၌မဆို မဲမပေးနိုင်အောင် ဤအာဏာကို အ သုံးမပြုရ။ မဲပေးရန် တာဝန်နှင့်မဲပေးခြင်း။

၃၃။ ။ (၁) ရွေးကောက်ပွဲကျင်းပရာတွင် ဤနည်းဥပဒေများ၌ ပြဋ္ဌာန်းထားသည့်အတိုင်း မဲဆန္ဒရှင်ကိုယ် တိုင် သက်ဆိုင်ရာ မဲရုံသို့လာ၍ မဲပေးရမည်။ ကိုယ်စားစေလွှတ်၍ မဲမပေးစေရ။

မဲဆန္ဒရှင်သည်၊ လုံလောက်သော အကြောင်းမရှိဘဲ ကိုယ်တိုင်သွားရောက်ရန် ပျက်ကွက်ခဲ့လျှင် အက်ဥပဒေ ပုဒ်မ ၉

(၂)အရ၊ အပြစ်ပေးခြင်းခံရမည်။

ခြွင်းချက် ။ ။ သို့ရာတွင် -

(က) မဲဆန္ဒရှင်သည်၊ မည်သည့်အရွေးခံသူတဦးကိုမျှ မဲမပေးလိုလျှင် မဲမပေးဘဲနေနိုင်သည်။ မိမိကိုယ် တိုင် မဲရုံသို့ရောက်ကြောင်းကို မူ မဲရုံမှူးအား ပြောကြားထားရမည်။

(ခ) မဲပေးနိုင်ခွင့်ရှိသူတဦးသည်၊ မိမိ၏သက်ဆိုင်ရာမဲဆန္ဒနယ်မှအပအခြားမဲရုံ၌ တာဝန်ဝတ်တရားများ ကျရောက်လျက်ရှိလျှင် ထိုသူသည်၊ နည်းဥပဒေ ၃၅အရ၊ မဲပေးနိုင်ခွင့်ရှိစေရမည်။

(၂) အောက်ပါပုဂ္ဂိုလ်များသည်၊ အက်ဥပဒေပုဒ်မ ၉အရ၊ မဲရုံသို့ကိုယ်တိုင်သွားရောက်ခြင်းမှ လွတ်ငြိမ်း ခွင့်ရရှိနိုင်သည်။

(က) မဲရုံသို့ကိုယ်တိုင်မသွားရောက်နိုင်လောက်အောင် မကျန်းမာသူ။

(ခ) မဲရုံသို့ ကိုယ်တိုင်မသွားရောက်နိုင်လောက်အောင် အရေးပေါ်ကိစ္စရှိသူ။

(ဂ) အခြားလုံလောက်သော အကြောင်းပြချက်ပေးနိုင်သူ။

အထက်ပါ အကြောင်းများကြောင့် မဲရုံသို့ကိုယ်တိုင်မလာရောက်နိုင်ကြောင်းကို စာဖြင့်သော်၎င်း၊

ကိုယ်စားလှယ်ဖြင့်သော်၎င်း မဲရုံမှူးအားအကြောင်းကြားနိုင်သည်။ ထိုသို့အကြောင်းကြားချက်ကို မဲရုံ မှူးက မှတ်တမ်းတင်ထားရမည်။

(၃) မဲဆန္ဒရှင်တဦးသည်၊ ရွေးကောက်ရမည့်လူကြီးဦးရေ ရှိသလောက်မဲပြားအရေအတွက်ရရှိစေရမည်။

(၄) မဲဆန္ဒရှင်သည်၊ မိမိရရှိသော မဲပြားများအနက် မိမိကရွေးကောက်တင်မြှောက်လိုသောလူကြီးများ၏ ဆေးရောင်အမှတ်အသားပါရှိသော မဲပုံးများထဲသို့မဲပြားတစ်ခုထက်ပို၍ မထည့်ရ။ မဲပုံးတစ်ခုထဲသို့ မဲပြား တစ်ခုထက်ပို၍ ထည့်မိခဲ့လျှင် ထိုသို့ပို၍ထည့်သောမဲပြားကိုမဲရေတွက်ရာ၌ ထည့်သွင်းမရေတွက်ရ။

(၅) မဲရုံမှူးသည်၊ မဲပေးရန်ရောက်လာသော မဲဆန္ဒရှင်များ၏ အမည်နှင့်မိမိတို့နှင့်သက်ဆိုင်သည့်မဲစာ ရင်းပါ အချက်အလက်များ ထိုမဲဆန္ဒရှင်များကိုမေး၍ မဲစာရင်းနှင့် တိုက်ဆိုင်စစ်ဆေးပြီးသည့်အခါ မဲဆန္ဒ ရှင်အစစ်အမှန်ဖြစ်ကြောင်း ယုံကြည်ခဲ့လျှင် ထိုမဲဆန္ဒရှင်အား မဲပြားများထုတ်ပေးရမည်။

(သတ်ပုံသတ်ညွှန်း အမှားမျိုးကဲ့သို့သော အရေးအကူးချို့တဲ့ချက်ကြောင့် ကွဲလွဲခြင်းကို အရေးမယူရ။)

(၆) (က) မဲရုံမှူးသည်၊ မဲဆန္ဒရှင်တဦးအား ရွေးကောက်ရမည့် လူကြီးဦးရေရှိသလောက်မဲပြားအရေ အတွက်ကို ကိုယ်တိုင်ထုတ်ပေးရမည်။

(ခ) မဲရုံမှူးထံ၌ မဲစာရင်းရှိ မဲဆန္ဒရှင်အရေအတွက်နှင့် ညီမျှသောဂဏန်းအမှတ်စဉ်များရေးထားသည့် စာရင်းတခုထားရှိရမည်။

(ဂ) မဲရုံမှူးသည်၊ အဆိုပါဂဏန်းအမှတ်စဉ်စာရင်းမှ အမှတ်စဉ်အတိုင်း မဟုတ်ဘဲ ဂဏန်းတခုခုကိုယူ၍ မဲဆန္ဒရှင်အားပေးသော မဲပြားတိုင်းပေါ်တွင် လျှို့ဝှက်စွာထိုဂဏန်းကို ရေးမှတ်ရမည်။ ဤကဲ့သို့ကောက် ယူသော ဂဏန်းကိုစာရင်း၌ လျှို့ဝှက်စွာ ကြက်ခြေခတ်၍ ဖျက်ထားရမည်။

ဥပမာ ။ ။ မဲဆန္ဒရှင်တဦးကို မဲပြားငါးခုပေးလျှင်၊ အဆိုပါ အမှတ်စဉ်စာရင်းမှ ဂဏန်း ၆၉ ကိုယူ၍ မဲပြား ငါးခုစလုံးပေါ်တွင် ထိုဂဏန်း ၆၉ ကို ရေးမှတ်ရမည်။ ထို့ပြင် ထိုဂဏန်း ၆၉ ကို အမှတ်စဉ်စာရင်း၌ ကြက်ခြေခတ်၍ဖျက်ရမည်။

တနေရာတည်း၌သာမဲဆန္ဒပေးခွင့်ပြုခြင်း။

၃၄။ ။ မည်သူမဆို မဲဆန္ဒနယ်တနယ်အတွက် ရွေးကောက်ပွဲတကြိမ်ထက်ပို၍သော်၎င်း၊ တချိန်တည်း

ကျင်းပနေသောရွေးကောက်ပွဲများတွင် တနယ်ထက်ပို၍ သော်၎င်း မဲမပေးရ။ ဤနည်းဥပဒေပြဋ္ဌာန်းချက် ကို ဖောက်ဖျက်ကျူးလွန်သူသည်၊ အက်ဥပဒေပုဒ်မ ၂၃ အရ၊ အပြစ်ဒဏ်ချမှတ်ခြင်းခံရမည်။

သို့ရာတွင် မဲဆန္ဒနယ်တနယ်အတွက် လူကြီးတနေရာထက်ပို၍ ရွေးကောက်ရန်ရှိလျှင်၊ မဲဆန္ဒရှင်သည်၊ ရွေးကောက်ရမည့်လူကြီးနေရာအသီးသီးအတွက် တမဲစီသာ ရွှေ့ရရှိရမည် အရွေးခံသူတဦးအတွက်မူ ကား တမဲထက်ပို၍ပေးနိုင်ခွင့်မရှိစေရ။

မဲရုံ၌ ဝတ်တရားဆောင်ရွက်နေရသူများ မဲဆန္ဒပေးခြင်း။

၃၅။ ။ (၁) မဲပေးပိုင်ခွင့်ရှိသူတဦးသည်၊ မဲရုံတရံ၌ ရွေးကောက်ပွဲနှင့်စပ်လျဉ်း၍ တာဝန်ကျရောက်နေ သည့် အချိန်အတွင်းတွင် မိမိနှင့်သက်ဆိုင်ရာ မဲဆန္ဒနယ်တွင် မဲရုံတရံ၌ မဲပေးနိုင်ခွင့်ရှိ၍၊ ထိုမဲရုံသို့ ကိုယ် တိုင်သွားရောက် မဲမပေးနိုင်သော်၊ ထိုသူသည်၊ ရွေးကောက်ပွဲ တာဝန်ခံရာထမ်းထံသို့ မဲပေးနိုင်ခွင့်ရရှိစေ ရန် သတ်မှတ်ထားသည့်ပုံစံ အမှတ် ၁၃ အတိုင်း လျှောက်လွှာနှစ်စောင်ရေး၍ လျှောက်ထားနိုင်သည်။

(၂) ရွေးကောက်ပွဲတာဝန်ခံရာထမ်းသည်၊ ထိုလျှောက်လွှာကို မဲစာရင်းနှင့်တိုက်ဆိုင်စစ်ဆေး၍ မှန်ကန် လျှင်မှန်ကန်ကြောင်း ထိုပုံစံတွင် လက်မှတ်ရေးထိုးပြီး တစောင်ကို သက်ဆိုင်ရာ မဲရုံမှူးထံသို့ပေးပြီးလျှင် ကျန်တစောင်ကို လျှောက်ထားသူအား ပြန်ပေးရမည်။

(၃) နည်းဥပဒေ ၃၃ (၁) တွင် မည်သို့ပင်ပါရှိစေကာမူ ရွေးကောက်ပွဲကျင်းပသောနေ့တွင် လျှောက်ထား သူသည်၊

မိမိ၏ကိုယ်စားမဲပေးရမည့်သူကို ရွေးကောက်ပွဲတာဝန်ခံရာထမ်းကခွင့်ပြုသော ပုံစံလက်မှတ် နှင့်တကွ၊

မိမိကမဲပေးရမည့်မဲရုံသို့ စေလွှတ်၍ မိမိ၏ကိုယ်စားမဲပေးစေနိုင်သည်။

(၄) မဲရုံမှူးသည်၊ အဆိုပါ ကိုယ်စားမဲပေးရမည့်သူက ယူဆောင်လာသည့် မဲပေးခွင့်ပြုသောပုံစံလက်မှတ်

နှင့်မိမိရရှိထားသော ပုံစံလက်မှတ်တို့ကို တိုက်ဆိုင်စစ်ဆေး၍ မှန်ကန်လျှင်၊ ထိုသူအား အခြားမဲဆန္ဒရှင် များနည်းတူ

မဲပြားများထုတ်ပေးရမည်။

မဲပေးခွင့်ရပ်ဆိုင်းခြင်း။

၃၆။ ။ မဲရုံမှူးသည်၊ နည်းဥပဒေ ၂၆ (ဂ)၊ အပိုဒ်ခွဲ (၂)အရ သတ်မှတ်ထားသောအချိန်ကျရောက်သော အခါ မဲပေးခြင်းကိစ္စကို

ရပ်ရမည်။ သို့ရာတွင် ထိုအချိန်တွင် မဲရုံအနီးအနား၌ မဲမပေးရသေးသည့် မဲ ဆန္ဒရှင်များရောက်ရှိနေလျှင်

ထိုမဲဆန္ဒရှင်များကို မဲပေးခွင့်ပြုရမည်။

မဲပေးပြီးနောက် ဆောင်ရွက်ရမည့်ဝတ်တရား။

၃၇။ ။ မဲရုံမှူးသည်၊ မဲပေးခြင်းရပ်စဲပြီးလျှင်ပြီးခြင်း မဲရုံရှိ အရွေးခံသူများ၏ရှေ့တွင်၊ သို့တည်းမဟုတ်

အရွေးခံသူများ၏မဲရုံကိုယ်စားလှယ်များနှင့် မဲရုံမှူးခွင့်ပြုချက်အရ မဲရုံတွင် ရောက်ရှိနေသော သူများ၏ ရှေ့တွင်

အောက်ပါဝတ်တရားများကိုဆောင်ရွက်ရမည်။

(က) မဲပုံများကို နောက်ထပ်မဲပြားမထည့်နိုင်အောင် ပိတ်၍ ချိပ်တံဆိပ်နှိပ်ထားရမည်။ ထိုမဲပုံများပေါ် တွင်

အရွေးခံသူများက၊ သို့တည်းမဟုတ် ထိုသူတို့၏မဲရုံကိုယ်စားလှယ်များကလည်း၊ ချိပ်တံဆိပ်နှိပ်လို ပါက

နှိပ်ထားစေရမည်။

(ခ) အောက်ပါအကြောင်းအရာများပါရှိသည့်စာရင်းတခုကိုပြုလုပ်ရမည်။

(၁) မဲရုံသို့ယူလာသော မဲပြားအရေအတွက်။

(၂) မဲဆန္ဒရှင်များသို့ ထုတ်ပေးသောမဲပြားအရေအတွက်။

(၃) မသုံးဘဲကျန်နေသော မဲပြားအရေအတွက်။

(ဂ) ရေတွက်ပြီးသည့် မသုံးဘဲကျန်နေသော မဲပြားများကို အထုပ်တခုထုပ်ပြီးလျှင်၊ ထိုအထုပ်ကို မိမိ၏ တံဆိပ်ဖြင့်

ချိပ်တံဆိပ်နှိပ်ထားရမည်။ မဲရုံ၌ရောက်ရှိနေသော အရွေးခံသူများက၊ သို့တည်းမဟုတ် ထိုသူ တို့၏

မဲရုံကိုယ်စားလှယ်များက ထိုအထုပ်ပေါ်တွင် တံဆိပ်နှိပ်လိုပါက နှိပ်ထားစေရမည်။

(ဃ) မဲပုံးများရှိမဲများရေတွက်ခြင်းကို နည်းဥပဒေ ၃၈အရ ဆောင်ရွက်ရမည်။

(င) ရွေးကောက်ပွဲတာဝန်ခံ ရာထမ်းထံသို့ အောက်ပါတို့ကို ဆောင်လျှင်စွာ ပေးပို့ရမည်။

(၁) အပိုဒ် (ခ)အရ ပြုလုပ်ထားသည့်စာရင်း။

(၂) အပိုဒ် (ဂ)အရ ထုပ်ထားသည့် အသုံးမပြုဘဲကျန်ရှိသည့်မဲပြားအထုပ်။

(၃) နည်းဥပဒေ ၃၈ (၅)အရ ကျေညာသည့် ပုံစံအမှတ် ၁၄၏ မိတ္တူနှင့်တကွ မဲပုံးများ။

(၄) မဲရုံတွင် မိမိဆောင်ရွက်ခဲ့ရသည့် အကြောင်းအရာ အကျဉ်းချုပ် အစီရင်ခံစာ။

မဲရေတွက်ခြင်း။

၃၈။ (၁) မဲပေးခြင်းပြီးစီး၍ မဲရုံပိတ်ပြီးသည့်အခါ မဲရုံမှူးသည်၊ မဲများကိုရေတွက်ရမည်။ မဲရေတွက် ရာ၌ မိမိကိုကူညီစေရန် မိမိကယုံကြည်သူများကို ခန့်ထားနိုင်သည်။ သို့ရာတွင် အရွေးခံသူများနှင့်၊ ၎င်း တို့၏ မဲရုံကိုယ်စားလှယ်များကိုမခန့်ရ။

(၂) မဲရုံမှူးသည်၊ မဲပေးသည့်နေ့တွင် မဲများကို ပြီးစီးအောင် ရေတွက်နိုင်မည်ဟု ယူဆလျှင် ထိုနေ့တွင် ပင် ပြီးစီးအောင်ရေတွက်ရမည်။ ထိုနေ့တွင်မဲများကိုပြီးစီးအောင် မရေတွက်နိုင်ဟုယူဆလျှင် နောက်တ နေ့တွင် ရေတွက်ရမည်။ မဲရေတွက်ခြင်းကို တပိုင်းတစမပြုရ။

(၃) မဲများကို မဲပေးသည့်နေ့ နောက်တနေ့၌ ရေတွက်ရမည်ဖြစ်လျှင် မဲရေတွက်မည့်နေရာနှင့်အချိန်ကို အရွေးခံသူများအား၊ သို့တည်းမဟုတ် ၎င်းတို့၏မဲရုံကိုယ်စားလှယ်များအား အကြောင်းကြားပြီးလျှင်၊ မဲပုံးများကို အောက်ဖော်ပြပါ နေရာတခုခုတွင် သိမ်းဆည်းထားရမည်။

ကျေးရွာအတွက် ကျေးရွာကောင်စီရုံး (ပဌမရွေးကောက်ပွဲရွာသူကြီးအိမ်)၊ ရပ်ကွက်အတွက် ရဲဌာန၊ ရဲဌာနမရှိလျှင် မြို့မကောင်စီရုံး (ပဌမရွေးကောက်ပွဲအတွက် ရဲဌာန၊ ရဲဌာနမရှိလျှင် ရပ်ကွက်သူကြီး အိမ်)။

ထိုမဲပုံးများကို စောင့်ရှောက်ရန်အတွက် သက်ဆိုင်ရာကျေးရွာကောင်စီ ဥက္ကဋ္ဌ၊ သို့တည်းမဟုတ် ရပ် ကွက်ကော်မတီဥက္ကဋ္ဌ (ပဌမရွေးကောက်ပွဲအတွက် ရွာသူကြီး၊ သို့တည်းမဟုတ် ရပ်ကွက်သူကြီးထံမှ အကူအညီတောင်းယူရမည်။ ထိုအာဏာပိုင်များကလည်း တောင်းဆိုသည့်အကူအညီကိုပေးရမည်။

ထို့ပြင် ထိုမဲပုံးများသိမ်းဆည်းထားသောနေရာတွင် သက်ဆိုင်ရာ အရွေးခံသူများသော်၎င်း၊ ထိုသူတို့က ဤကိစ္စအလို့ငှါခန့်ထားသောကိုယ်စားလှယ်များသော်၎င်း ပါဝင်စောင့်ရှောက်လိုပါက ပါဝင်စောင့်ရှောက် ခွင့်ပြုရမည်။

(၄) မဲပုံးတပုံးပြီးမှတပုံးကိုဖွင့်၍ မဲများကိုရေတွက်ရမည်။ ထည့်သွင်းရေတွက်ခြင်းမပြုသော မဲများကို သီးခြားအထုပ်တခုထုပ်ပြီးလျှင် ထိုအထုပ်ကို ရေတွက်ပြီးမဲများနှင့် အတူ သက်ဆိုင်ရာ မဲပုံးအတွင်းသို့ ပြန်ထည့်လျက် မဲပုံးကိုပိတ်၍ ချိပ်တံဆိပ်နှိပ်ထားရမည်။

(၅) မဲများကိုရေတွက်ပြီးသောအခါ အရွေးခံသူအသီးသီးရရှိသော မဲအရေအတွက်စာရင်းနှစ်စောင်ကို သတ်မှတ်ထားသည့် ပုံစံ ၁၄ အတိုင်း ပြုလုပ်လျက် မဲရုံမှူးအပြင် မဲရေတွက်ရာတွင် ရောက်ရှိနေသော လူကြီးနှစ်ဦးတို့က လက်မှတ်ရေးထိုးပြီးနောက် ထိုကျေးရွာတွင်၊ သို့တည်းမဟုတ် ရပ်ကွက်တွင် အများ မြင်သာသည့်နေရာ၌ တစောင်ကိုကပ်ထားကျေညာပြီးလျှင်၊ အခြားတစောင်ကို မဲပုံးများနှင့်တကွ ရွေး ကောက်ပွဲတာဝန်ခံရာထမ်းထံသို့ ဆောင်လျှင်စွာပို့ရမည်။

မဲတူညီခြင်း။

၃၉။ အရွေးခံသူနှစ်ဦး၏၊ သို့တည်းမဟုတ် နှစ်ဦးထက်ပိုသောအရွေးခံသူတို့၏ ရေတွက်၍ရသောမဲ များ

အရေအတွက်တူညီနေလျှင်၊ ထိုသူအသီးသီးရရှိသော မဲများကို ထပ်မံရေတွက်စစ်ဆေးရမည်။ ယင်း

သို့ထပ်မံရေတွက်စစ်ဆေးပြီး မဲအရေအတွက်တူညီနေသေးလျှင်၊ ထိုအကြောင်းကို မဲရုံမှူးကရွေးကောက် ပွဲ

တာဝန်ခံရာထမ်းထံသို့ အစီရင်ခံရမည်။ ရွေးကောက်ပွဲတာဝန်ခံရာထမ်းသည် ဤကဲ့သို့ မဲအရေအတွက်

တူညီနေသောသူများ၏ သဘောတူညီချက်ရလျှင် မဲချ၍ အနိုင်အရှုံးကို ဆုံးဖြတ်ရမည်။ မဲချ၍ဆုံးဖြတ် ခြင်းကို

သဘောမတူလျှင် ထိုသူတို့အတွက် ထပ်မံရွေးကောက်ရန် ရွေးကောက်ပွဲအသစ်တခု ကျင်းပရန် စီစဉ်ရမည်။

မှတ်ချက် ။ ။ ရွေးကောက်ရန် လိုသောနေရာ တခုအတွက် အရွေးခံသူနှစ်ဦး၏ သို့တည်းမဟုတ် နှစ်ဦး ထက်ပိုသူတို့၏ မဲအရေအတွက်တူညီနေလျှင်ဖြစ်စေ ရွေးကောက်ရန် လိုသောနေရာတခုထက်ပိုသော ရွေးကောက်ပွဲ နောက်ဆုံးနေရာအတွက် အရွေးခံသူနှစ်ဦး၏ သို့တည်းမဟုတ် နှစ်ဦးထက်ပိုသူတို့၏ မဲအရေအတွက် တူညီနေလျှင်ဖြစ်စေ ဤနည်းဥပဒေအရ ဆောင်ရွက်ရမည်။

ဥပမာ။ ။ လူကြီးငါးဦးရွေးကောက်ရန်ဖြစ်လျှင် ပုံစံ အမှတ်၁၄ ၌ ဖော်ပြသောမဲအရေအတွက်သည်၊ မဲအ နည်းအများအစီအစဉ်အလိုက် နောက်ဆုံးနေရာအတွက် မဲများတူညီနေလျှင် ဤနည်းဥပဒေအတိုင်း လိုက်နာဆောင်ရွက်ရမည်။

အရွေးခံသူတို့ရရှိသောမဲအရေအတွက်နှင့် ၎င်းတို့၏ အဆင့်အတန်းမှာ အောက်ပါအတိုင်းဖြစ်သည်။

ဦးချစ်ဆွေ		၁၀၀
ဦးထွန်းမောင်		၉၀
ဦးဘတင်		၈၅
ဦးဘကြင်		၈၀
ဦးအောင်ကိန်း		၈၀
ဦးစံထွန်းအောင်		၈၀

ဦးချစ်ဆွေ၊ ဦးထွန်းမောင်နှင့်ဦးဘတင်တို့ ရွေးကောက်တင်မြှောက်ခြင်းခံရသည်။ ကျန်အရွေးခံသူ ၃ဦး မှာ မဲအရေအတွက်တူညီစွာရရှိကြသည်။ သို့သော်လူကြီးငါးဦးပါဝင်ရမည့် ကျေးရွာကောင်စီဖြစ်မြောက် ရန် အတွက် နှစ်ဦးသာလျှင်လိုသည်။

သို့ဖြစ်၍ ဦးဘကြင်၊ ဦးအောင်ကိန်းနှင့် ဦးစံထွန်းအောင်တို့ကို ဤနည်းဥပဒေအရ မဲချ၍ အနိုင်အရှုံးဆုံး ဖြတ်ရမည်။ သို့တည်းမဟုတ် ထပ်မံ ရွေးကောက်ရန် ရွေးကောက်ပွဲအသစ်တခု ထပ်မံကျင်းပရမည်။

အရွေးခံသူများအနိုင်အရှုံးကျေညာခြင်း။

၄၀။ ။ ရွေးကောက်ပွဲတာဝန်ခံရာထမ်းသည်၊ မဲရုံမှူးက နည်းဥပဒေ ၃၈ (၅)အရ၊ ပုံစံအမှတ် ၁၄အတိုင်း ပေးပို့သော

မဲအရေအတွက်ကို အထောက်အထားပြု၍ အရွေးခံသူများ၏ အမည်များကို မိမိ၏ရုံးနှင့် သက်ဆိုင်ရာကျေးရွာတွင်၊ သို့တည်းမဟုတ် ရပ်ကွက်တွင် အဆောတလင် ကျေညာရမည်။ ထိုကျေညာ သောနေ့သည်၊

ရွေးကောက်ပွဲပြီးသည့်နေ့မှစ၍ရက်အတွင်းဖြစ်စေရမည်။ သို့ရာတွင် မဲအရေအတွက် တူ ညီနေ၍

ဆုံးဖြတ်ရန်လိုနေသေးလျှင် ထိုတူညီနေသော နေရာအတွက်ကို နည်းဥပဒေ ၃၉အရ၊ မဲချ၍ ဆုံး ဖြတ်ပြီးမှ အနိုင်အရှုံးကို

ကျေညာရမည်။ မဲချ၍ ဆုံးဖြတ်ခြင်းစံနှစ်ကို သဘောမတူသဖြင့် ထိုနေရာအတွက် ရွေးကောက်ပွဲအသစ် ကျင်းပရန်လိုလျှင် အသစ်ရွေးကောက်ရမည့်လူကြီးနေရာကို ချန်လှပ်၍ အရွေးခံသူများ၏ အမည်များကို ကျေညာရမည်။ ဤကဲ့သို့ ကျေညာသော အရွေးခံရသူများ၏ အမည်စာရင်းကို သက်ဆိုင်ရာ ခရိုင်ကောင်စီ (ပဌမရွေး ကောက်ပွဲအတွက် ခရိုင်ဝန်)မှ တဆင့် နိုင်ငံတော်အစိုးရ၏ သက်ဆိုင်ရာဝန်ကြီးဌာနသို့ပို့ရမည်။

မဲပုံးများနှင့် မဲထုပ်ကိုသိမ်းဆည်းထားခြင်း။

၄၁။ ။ ရွေးကောက်ပွဲတာဝန်ခံရာထမ်းသည်၊ နည်းဥပဒေ ၃၈ (၅)အရ၊ ပေးပို့ရရှိသောချိပ်တံဆိပ်နှိပ် ထားသည့် မဲပုံးများကို လုံခြုံစွာ တနှစ်ထားရှိရမည်။ ထိုမဲပုံးများနှင့်အသုံးမပြုရသည့် မဲအထုပ်များကို အခွင့်အာဏာရရုံးတော် အမိန့်မရလျှင် ဖွင့်ခြင်း၊ ထုတ်ပြခြင်း၊ ကြည့်ရှုစစ်ဆေးခြင်းမပြုရ။ တနှစ်စေ့ သောအခါ ထိုမဲပုံးများနှင့်အထုပ်များအတွင်းရှိမဲပြားများကို အခွင့်အာဏာရ တရားရုံးက ဆက်လက်၍ ထားရှိရန် အမိန့်မပေးလျှင် ဖျက်ဆီးရမည်။

ကြားရွေးကောက်ပွဲ။

၄၂။ ။ ကျေးရွာကောင်စီ၏၊ သို့တည်းမဟုတ် ရပ်ကွက်ကော်မတီ၏ သက်တမ်းမကုန်ဆုံးမီ ကျေးရွာလူ ကြီးတဦး၏၊ သို့တည်းမဟုတ် ရပ်ကွက်ကော်မတီလူကြီးတဦး၏ နေရာလစ်လပ်ခဲ့လျှင်၊ ရွေးကောက်ပွဲ တာဝန်ခံရာထမ်းသည်၊ လစ်လပ်သောနေရာအတွက် ကြားရွေးကောက်ပွဲကျင်းပရန် နည်းဥပဒေ ၁၆ အရ၊ ကျေညာပြီးလျှင် ဤနည်းဥပဒေများ၌ ရွေးကောက်ပွဲနှင့်စပ်လျဉ်း၍ ပြဋ္ဌာန်းထားသည့်အတိုင်း လိုက်နာဆောင်ရွက်ရမည်။

အခန်း ၆။

ကန့်ကွက်ခြင်း။

ရွေးကောက်ပွဲကန့်ကွက်မှုကို စစ်ဆေးသောတရားသူကြီး။

၄၃။ ။ ရွေးကောက်ပွဲကန့်ကွက်လွှာများကို လက်ခံရန်နှင့်ကြားနာစစ်ဆေးရန် အတွက် နိုင်ငံတော်သမ္မတ သည်၊ တရားမမြို့အုပ်၏ရာထူးအဆင့်အတန်းအောက် မနိမ့်သော တရားမတရားသူကြီး တဦးကို မြို့နယ်အသီးသီးတွင် ခန့်ထားနိုင်သည်။

ရွေးကောက်ပွဲကန့်ကွက်လွှာတင်သွင်းခြင်း။

၄၄။ ။ (၁) အရွေးခံရသူတဦးကို ကန့်ကွက်လိုလျှင် ရွေးကောက်ပွဲတွင် ရှုံးသူက နည်းဥပဒေ ၄၀အရ၊ ကျေညာသည့်နေ့မှရက်ပေါင်း သုံးဆယ်အတွင်း နည်းဥပဒေ ၄၃အရ၊ ခန့်ထားသော တရားမတရားသူ ကြီးထံသို့ ကန့်ကွက်လွှာကိုတင်သွင်းနိုင်သည်။

(၂) လျှောက်ထားသူသည်၊ မိမိ၏ကန့်ကွက်လွှာနှင့်အတူတကွ ကျပ်တရာကိုသော်ငြား၊ ကာလပေါက် ဈေးနှုန်းအရ၊ ကျပ်တရာတန်ဘိုးရှိသော အစိုးရအာမခံစာချုပ်များကိုသော်ငြား၊ အမှုစရိတ်အတွက် အာမခံအ ဖြစ် ဖြင့်တင်သွင်းရမည်။ ထိုအမှုစရိတ်အတွက် အာမခံငွေကို ကန့်ကွက်လွှာနှင့်တပါတည်း မတင်သွင်း လျှင် ထိုကန့်ကွက်လွှာကို လက်မခံရ။

- (၃) ကန့်ကွက်လွှာကို လျှောက်ထားသူကိုယ်တိုင်ကသော်၎င်း၊ လျှောက်ထားသူက ဤကိစ္စအလို့ငှါ စာဖြင့်အခွင့်အာဏာလွှဲအပ်ထားသူကသော်၎င်း တင်သွင်းနိုင်သည်။
- (၄) လျှောက်ထားသူသည် ကန့်ကွက်လွှာတွင် မိမိအထောက်အထားပြုသော အရေးကြီးသည့်အချက်အလက်များကို အကျဉ်းချုပ်ရေးသားဖော်ပြ၍ လျှောက်ထားချက်များဟုတ်မှန်ကြောင်းကို ကိုယ်တိုင်ဝန်ခံ လက်မှတ်ရေးထိုးရမည်။
- (၅) ကန့်ကွက်လွှာနှင့်အတူ လျှောက်ထားသူက စွပ်စွဲသော တရားမဲ့ပြုကျင့်မှုအချက်အလက်များ၊ တရားမဲ့ပြုကျင့်မှုကျူးလွန်သူများ၏အမည်များနှင့် တရားမဲ့ပြုကျင့်မှုအသီးသီးကို ကျူးလွန်သောနေ့ရက်နှင့် နေရာများကို စုံလင်နိုင်သလောက်စုံလင်စွာဖော်ပြ၍ ထိုဖော်ပြချက်များမှန်ကန်ကြောင်း လျှောက်ထားသူက ဝန်ခံလက်မှတ်ရေးထိုးသော စာရင်းတခုပူးတွဲပါရှိစေရမည်။
- ရွေးကောက်ပွဲကန့်ကွက်လွှာလက်ခံခြင်း။

- ၄၅။ ။ (၁) နည်းဥပဒေ ၄၃ အရ ခန့်ထားခြင်းခံရသောတရားမ တရားသူကြီးသည်၊ နည်းဥပဒေ ၄၄ အရ တင်သွင်းသော ကန့်ကွက်လွှာကို လက်ခံ၍ ကန့်ကွက်သူနှင့်ကန့်ကွက်ခံရသူအား အကြောင်းကြား ချိန်းဆိုထားသောအချိန်နှင့် နေရာတွင် စစ်ဆေးရမည်။ ကန့်ကွက်သူနှင့် ကန့်ကွက်ခံရသူမှာ ကိုယ်တိုင် ဖြစ်စေ၊ ရှေ့နေဖြင့်ဖြစ်စေ ပြောဆိုချေပနိုင်ခွင့်ရှိသည်။
- (၂) ကန့်ကွက်လွှာကို တရားမျှတစွာ အပြီးအပြတ် စစ်ဆေးဆုံးဖြတ်နိုင်စေခြင်းအလို့ငှါ၊ လိုအပ်သည်ဟု ထင်မြင်လျှင်၊ နည်းဥပဒေ ၄၄ (၅)အရ တင်သွင်းသောစာရင်း၌ပါရှိသည့် အချက်အလက်များကို ပြင် ဆင်စေရန်၎င်း၊ ထိုစာရင်းပါအချက်အလက်များနှင့်သက်ဆိုင်သည့် ပိုမိုထင်ရှားကောင်းမွန်သောအချက် အလက်များကို နောက်ထပ်ဖြည့်စွက်စေရန်၎င်း အဆိုပါ တရားသူကြီးက စရိတ်တင်ခိုင်း၍ဖြစ်စေ၊ မတင်ခိုင်းဘဲဖြစ်စေ မည်သည့်အခါ၌ မဆို အခွင့်ပြုနိုင်သည်။

ကန့်ကွက်ချက်ကို ဆုံးဖြတ်ရာ၌ လိုက်နာရန်အချက်များ။

၄၆။ ။ ရွေးကောက်ပွဲကန့်ကွက်လွှာကို လက်ခံစစ်ဆေးသော တရားသူကြီး၏ သဘော၌-

- (က) အရွေးခံရသူ၊ အောက်တွင်ပြဋ္ဌာန်းထားသော တရားမဲ့ပြုကျင့်မှုများဖြင့် မဲများကို အရယူသည်ဟု ထင်မြင်သော်၊ သို့တည်းမဟုတ်
- (ခ) ထိုပြဋ္ဌာန်းထားသော တရားမဲ့ပြုကျင့်မှုတခုခုကို အရွေးခံရသူ၏အကျိုးငှါပြုသည်ဟုထင်မြင်သော်၊ သို့တည်းမဟုတ်
- (ဂ) အက်ဥပဒေနှင့်နည်းဥပဒေများတွင် ပါရှိသော ပြဋ္ဌာန်းချက်ကို မလိုက်နာသောကြောင့် တရားမျှတသောရွေးကောက်တင်မြှောက်ခြင်းမဟုတ်ဟုထင်မြင်သော်
- ထိုအရွေးခံရသူ၏ ရွေးကောက်ခံရခြင်းသည် ပျက်ပြယ်စေရမည်။

ခြွင်းချက် ။ ။ သို့ရာတွင်-

- (၁) အရွေးခံရသူက မည်သည့်တရားမဲ့ပြုကျင့်မှုကိုမျှ ပြုခဲ့သည်မဟုတ်ဘဲ၊ ဆုံးဖြတ်ချက်၌ဖော်ပြထားသောတရားမဲ့ပြုကျင့်မှုသည် အရွေးခံရသူ၏ အမိန့်နှင့်ဆန့်ကျင်၍သော်၎င်း၊ ၎င်း၏ခွင့်ပြုချက်မရဘဲနှင့် သော်၎င်း၊ ၎င်းအလိုတူညီချက် မရဘဲနှင့်သော်၎င်း ကျူးလွန်ခဲ့သော အမှုသာဖြစ်သည်ဟူ၍၎င်း၊

- (၂) ထိုဆုံးဖြတ်ချက်၌ဖော်ပြထားသော တရားမဲ့ပြုကျင့်မှုသည်၊ ရွေးကောက်ပွဲကို မထိခိုက်သော သေးနုတ်အရာမရောက်သည့် အမှုသဘောသာ၊ သို့တည်းမဟုတ် လောကဝတ် ကျေပွန်မှုထုံးစံသဘော သာဖြစ်သည်ဟူ၍၎င်း၊
- အဆိုပါ တရားသူကြီးက ထင်မြင်ကျေနပ်ခဲ့သော အရွေးခံရသူ၏ ရွေးကောက်ခံရခြင်းသည် မပျက်ပြယ် ဟု ဆုံးဖြတ်နိုင်သည်။

တရားမဲ့ပြုကျင့်မှုများ။

- (၁) ရာဇသတ်ကြီးပုဒ်မ ၁၇၁ (ခ)တွင် ပြဋ္ဌာန်းထားသောလားပေးလားယူမှုကို အရွေးခံရသူကဖြစ် စေ၊ အလိုတူညီချက်ဖြင့် အခြားသူတဦးဦးကဖြစ်စေ ကျူးလွန်ခြင်း။
- (၂) ရာဇသတ်ကြီးပုဒ်မ ၁၇၁ (ဂ)တွင် ပြဋ္ဌာန်းထားသော ရွေးကောက်မှုအခွင့်အရေးအနှောက်အယှက်ပြု ခြင်းကို၊ အရွေးခံရသူကဖြစ်စေ၊ အရွေးခံရသူ၏အလိုတူညီချက်ဖြင့် အခြားသူတဦးဦးကဖြစ်စေ ကျူးလွန် ခြင်း။
- (၃) ရာဇသတ်ကြီး ပုဒ်မ ၁၇၁ (ဃ) တွင် ပြဋ္ဌာန်းထားသော သူတပါး ဟန်ဆောင်ခြင်းကို အရွေးခံရသူက ဖြစ်စေ၊ အရွေးခံရသူ၏ အလိုတူညီချက်ဖြင့် အခြားသူတဦးဦးကဖြစ်စေ ကျူးလွန်ခြင်း။
- (၄) ရွေးကောက်ပွဲတွင် တကြိမ်ထက်ပို၍မဲပေးခြင်း၊ သို့တည်းမဟုတ် မဲဆန္ဒနယ်တနယ်ထက်ပို၍မဲပေး ခြင်း။
- (၅) ရာဇသတ်ကြီး ပုဒ်မ ၁၇၁ (ဆ) တွင် ပြဋ္ဌာန်းထားသော မဟုတ်မမှန်ပြောဆိုကျေညာခြင်းကို အရွေးခံ ရသူကဖြစ်စေ၊ အရွေးခံရသူ၏ အလိုတူညီချက်ဖြင့် အခြားသူတဦးဦးကဖြစ်စေ ကျူးလွန်ခြင်း။
- (၆) အရွေးခံရသူ၏ အလိုတူညီချက်ဖြင့် တဦးတယောက်သောသူက မဲပေးချိန်တွင် မဲပြားကို မဲရုံမှ အခြား သို့ယူဆောင်သွားခြင်း။

ကန့်ကွက်လွှာ လက်ခံစစ်ဆေးရာ၌ လိုက်နာရန်။

- ၄၇။ (၁) ရွေးကောက်ပွဲကန့်ကွက်လွှာ လက်ခံစစ်ဆေးသော တရားသူကြီးသည်၊ ကန့်ကွက်လွှာကို စုံ စမ်းစစ်ဆေးပြီးသောအခါ၊ နည်းဥပဒေ ၄၆ပါ ပြဋ္ဌာန်းချက်များကို အထောက်အထားပြု၍ ဆုံးဖြတ်ချက် ပေးရမည်။ ထိုဆုံးဖြတ်ချက်ကို ရွေးကောက်ပွဲတာဝန်ခံရာထမ်းထံသို့ပေးပို့ရမည်။ အဆိုပါတရားသူကြီး သည်၊ ဆုံးဖြတ်ချက်ချမှတ်ရာတွင်၊ ကန့်ကွက်လွှာကို စုံစမ်းစစ်ဆေးမှုနှင့်စပ်လျဉ်း၍ နှစ်ဦးနှစ်ဘက်ကုန် ကျသည့် တရားစရိတ်များကို ဖော်ပြလျက် မည်သူက မည်သူအား ၎င်းစရိတ်များကို ပေးဆောင်ရမည်ဟု အမိန့်ချမှတ်နိုင်သည်။
- (၂) အဆိုပါတရားသူကြီးသည်၊ ရွေးကောက်ပွဲ ကန့်ကွက်လွှာသည်၊ သေးနုတ်သိမ်ဖျင်းသည်ဟုသော် ၎င်း၊ တမင်သက်သက်အနှောက်အယှက်ဖြစ်စေရန် တင်သွင်းသည်ဟုသော်၎င်း ယူဆခဲ့လျှင်၊ လျှောက်ထားသူကလျှောက်ထားခံရသူအား၊ တရားစရိတ်များအပြင် အထူးစရိတ်အဖြစ်ဖြင့် လျှောက်ထား ခံရသူ၏ စရိတ်ထက် မပိုသော ငွေ ကို နောက်ထပ်ပေးစေရန် အမိန့်ချမှတ်နိုင်သည်။
- (၃) ရွေးကောက်ပွဲကန့်ကွက်လွှာများကို စစ်ဆေးရာတွင် နည်းဥပဒေများနှင့် မဆန့်ကျင်စေဘဲ တရားမကျင့်ထုံးဥပဒေအရ၊ တရားမမှုများကို စစ်ဆေးရာတွင် လိုက်နာအပ်သော ကျင့်ထုံးနှင့်ကိုက်ညီ နိုင်သမျှ ကိုက်ညီစွာ စစ်ဆေးရမည်။ ကန့်ကွက်လွှာကို ပြန်လည်နုတ်သိမ်းခြင်း။

၄၈။ ။ ကန့်ကွက်လွှာများကို အမိန့်ချမှတ်ခြင်းမပြုမီ မည်သည့်အချိန်မဆို ကန့်ကွက်လွှာကို စစ်ဆေး သော တရားသူကြီးက ခွင့်ပြုလျှင် ပြန်လည်နုတ်သိမ်းနိုင်သည်။ နုတ်သိမ်းခွင့်ပြုခဲ့သော် လျှောက်ထားခံရ သူ၏ ကုန်ကျသော တရားစရိတ်ကို သို့တည်းမဟုတ် သင့်လျော်သည်ဟု ထင်မြင်သောတရားစရိတ်ကို လျှောက်ထားသူက လျှောက်ထားခံရသူအား ပေးရန် အမိန့်ချမှတ်ရမည်။

သို့ရာတွင် နုတ်သိမ်းရခြင်းသည်၊ အခွင့်ပြုသင့်သည်မဟုတ်သော ဈေးဆစ်စေ့စပ်ခြင်းနှင့်မသင့်လျော် သော နည်းတို့ဖြင့် သွေးဆောင်သောကြောင့်ဖြစ်ရသည်ဟု ထင်မြင်လျှင်နုတ်သိမ်းခွင့်မပြုရ။

ကန့်ကွက်လွှာဆုံးဖြတ်ချက်အယူခံခြင်း။

၄၉။ ။ (၁) ကန့်ကွက်လွှာကို စစ်ဆေးဆုံးဖြတ်သော တရားသူကြီး၏ ရွေးကောက်ပွဲကန့်ကွက်လွှာများ ပေါ်တွင် ချမှတ်သောအမိန့်ကို မကျေနပ်လျှင် တရားမခရိုင်တရားသူကြီးထံ အယူခံနိုင်သည်။ အယူခံလွှာ ကို အမိန့်ချမှတ်သောနေ့မှ ရက်ပေါင်း သုံးဆယ်အတွင်း တင်သွင်းရမည်။

(၂) တရားမခရိုင်တရားသူကြီးသည်၊ နည်းဥပဒေခွဲ (၁)အရ၊ တင်သွင်းသော အယူခံလွှာများကို တရားမ ကျင့်ထုံးအရ၊ ပဌမ အယူခံမှုများကဲ့သို့ ကြားနာစစ်ဆေးဆုံးဖြတ်ရမည်။ တရားမခရိုင်တရားသူကြီးက ချမှတ်သော အမိန့်သည်၊ အပြီးသတ်ဖြစ်ရမည်။

(၃) တရားမခရိုင်တရားသူကြီးသည်၊ မိမိ၏ဆုံးဖြတ်ချက်ကို အရေးယူဆောင်ရွက်ရန်အလို့ငှါ၊ ရွေး ကောက်ပွဲတာဝန်ခံရာထမ်းထံသို့ပို့ရမည်။

ကန့်ကွက်လွှာကို စစ်ဆေးပြီး ဆုံးဖြတ်ချက်အရ ဆောင်ရွက်ရန်။

၅၀။ ။ (၁) ရွေးကောက်ပွဲတာဝန်ခံရာထမ်းသည်-

(က) နည်းဥပဒေ ၄၉ (၁)အရ၊ ခွင့်ပြုထားသည့် အယူခံရက်အတွင်း အယူခံဝင်ရောက်ခြင်းမရှိလျှင်၊ ထို အယူခံရက်ကုန်ဆုံးသောအခါ ရွေးကောက်ပွဲကန့်ကွက်လွှာကို စစ်ဆေးသော တရားသူကြီး၏ မူလဆုံး ဖြတ်ချက်အတိုင်း အမိန့်ထုတ်ပြန်ရမည်။

(ခ) အယူခံဝင်ရောက်ခြင်းရှိလျှင်၊ နည်းဥပဒေ ၄၉ (၃)အရ၊ ပို့သောတရားမခရိုင်တရားသူကြီး၏ ဆုံး ဖြတ်ချက်အတိုင်း အမိန့်ထုတ်ပြန်ရမည်။

(၂) လျှောက်ထားခံရသူ၏ အရွေးခံရခြင်းမှာ ပျက်ပြယ်သည်ဟု တရားသူကြီးဆုံးဖြတ်လျှင် ရွေးကောက် ပွဲတာဝန်ခံရာထမ်းသည်-

(က) ခိုင်လုံသောမဲစုစုပေါင်း၏ ရှစ်ပုံတပုံအောက်မနည်း မဲရရှိသော အရွေးမခံရသူများအနက် မဲအများဆုံး ရရှိထားသော သူအား အရွေးခံရသည်ဟု အမိန့်ချပြီးလျှင် မိမိရုံးနှင့် သက်ဆိုင်ရာ ကျေးရွာ၊ သို့တည်းမ ဟုတ် ရပ်ကွက်တွင် ကျေညာရမည်။

(ခ) အရွေးမခံရသူများအနက် မည်သူမျှ ခိုင်လုံသော မဲစုစုပေါင်း၏ ရှစ်ပုံတပုံမရရှိခဲ့လျှင် အရွေးခံရခြင်း ပျက်ပြယ်သည်ဟု ဆုံးဖြတ်ခြင်းခံရသော လူကြီးနေရာအတွက် နည်းဥပဒေများတွင် ပြဋ္ဌာန်းထားသည့် အတိုင်း ရွေးကောက်ပွဲအသစ်ကျင်းပရန် ဆောင်ရွက်ရမည်။

(၃) နည်းဥပဒေခွဲ (၂) (က)အရ အရွေးခံရသူကို ကန့်ကွက်လိုလျှင် ထိုသူအရွေးခံရသည်ဟု ကျေညာ သည့်နေ့မှ တဆယ့်ငါးရက်အတွင်း ရှုံးသူက ကန့်ကွက်လွှာတင်သွင်းနိုင်သည်။

(၄) နည်းဥပဒေခွဲ (၃)အရ တင်သွင်းသော နောက်ထပ်ကန့်ကွက်လွှာကို ရွေးကောက်ပွဲ ကန့်ကွက် လွှာနှင့် စပ်လျဉ်း၍ ပြဋ္ဌာန်းထားသည့် နည်းဥပဒေများအတိုင်း ကြားနာစစ်ဆေးဆုံးဖြတ် ဆောင်ရွက်နိုင်သည်။

ကန့်ကွက်လွှာဆုံးဖြတ်ချက်အရ တရားစရိတ်။

၅၁။ ။ ရွေးကောက်ပွဲကန့်ကွက်မှုတွင် နည်းဥပဒေ ၄၇၊ ၄၈ နှင့် ၄၉ အရ ချမှတ်သော စရိတ်များကို သက်ဆိုင်ရာ တရားမရုံးတွင် အတည်ပြုပေးရန်လျှောက်ထားနိုင်သည်။ ထိုတရားမရုံးသည်၊ အဆိုပါစရိတ်အတွက် ချမှတ်သောအမိန့်ကို မိမိရုံးတွင် စစ်ဆေးသည့် တရားမမှုများတွင် ချမှတ်သော ဒီကရီကဲ့သို့ တရားမ ကျင့်ထုံးတွင်ပါရှိသည့်အတိုင်း လိုက်နာအတည်ပြုပေးရမည်။

အမိန့်အရ၊

မောင်သောင်း၊

အတွင်းဝန်၊ ပြည်ထောင်စုမြန်မာနိုင်ငံတော်အစိုးရ၊

ဒီမိုကရေစီဒေသန္တရအုပ်ချုပ်ရေးဝန်ကြီးဌာန။

----- Attachment -----

[ပူးတွဲဖော်ပြသော စာရင်း ၁] 01 ကျေးရွာလူကြီး/ရပ်ကွက်ကော်မတီလူကြီး ရွေးကောက်ပွဲ။ ပုံစံ ၅ [နည်းဥပဒေ ၁၆] ရွေးကောက်ပွဲကြော်ငြာစာ

[ပူးတွဲဖော်ပြသော စာရင်း ၂] 02 ကျေးရွာလူကြီး/ရပ်ကွက်ကော်မတီလူကြီး ရွေးကောက်ပွဲ။ ပုံစံ ၆ [နည်းဥပဒေ ၁၉] အမည်တင်သွင်းလွှာ

[ပူးတွဲဖော်ပြသော စာရင်း ၃] 03 ပုံစံ ၇ [နည်းဥပဒေ ၂၄] အမည်တင်သွင်းလွှာကို နုတ်သိမ်းခြင်းအကြောင်းကြားစာ

[ပူးတွဲဖော်ပြသော စာရင်း ၄] 04 ပုံစံ ၈ [နည်းဥပဒေ ၂၅] အရွေးခံသူများ၏နောက်ဆုံးစာရင်း

[ပူးတွဲဖော်ပြသော စာရင်း ၅] 05 ပုံစံ ၉ [နည်းဥပဒေ ၂၆ (ဂ)] ရွေးကောက်ပွဲမဲဆန္ဒပေးရန်ကြော်ငြာစာ

[ပူးတွဲဖော်ပြသော စာရင်း ၆] 06 ပုံစံ ၁၀ [နည်းဥပဒေ ၃၀ (င)]

[ပူးတွဲဖော်ပြသော စာရင်း ၇] 07 ပုံစံ ၁၃ [နည်းဥပဒေ ၃၅]

[ပူးတွဲဖော်ပြသော စာရင်း ၈] 08 ပုံစံ ၁၄ [နည်းဥပဒေ ၃၈ (၅)]